



## Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

12 ta' Ottubru 2016\*

“Rinviju għal deċiżjoni preliminari — Tassazzjoni — Taxxa fuq il-valur miżjud — Sitt Direttiva 77/388/KEE — Artikolu 4(1) u (4) — Direttiva 2006/112/KE — Artikoli 9 u 11 — Kunċett ta' “persuna taxxabbli” — Soċjetajiet irregolati mid-dritt ċivili li jikkummerċjalizzaw il-prodotti tagħhom taħt trade mark komuni u permezz ta' kumpannija b'kapital azzjonarju — Kunċett ta' “imprizi indipendenti” — Rifjut tal-klassifikazzjoni ta' persuna taxxabbli — Retroattività — Sitt Direttiva 77/388 — Artikolu 25 — Direttiva 2006/112 — Artikoli 272 u 296 — Skema b'rata fissa għall-bdiewa — Esklużjoni tal-iskema b'rata fissa — Retroattività”

Fil-Kawża C-340/15,

li għandha bħala suġġett talba għal deċiżjoni preliminari taħt l-Artikolu 267 TFUE, imressqa mill-Bundesfinanzgericht (qorti federali tal-finanzi, l-Awstrija), permezz ta' deċiżjoni tad-29 ta' Ġunju 2015, li waslet fil-Qorti tal-Ġustizzja fis-7 ta' Lulju 2015, fil-proċedura

**Christine Nigl et**

vs

**Finanzamt Waldviertel,**

IL-QORTI TAL-ĠUSTIZZJA (It-Tielet Awla),

komposta minn L. Bay Larsen, President tal-Awla, M. Vilaras (Relatur), J. Malenovský M. Safjan u D. Šváby, Imhallfin,

Avukat Ġenerali: M. Szpunar,

Reġistratur: K. Malacek, Amministratur,

wara li rat il-proċedura bil-miktub u wara s-seduta tat-13 ta' April 2016,

wara li kkunsidrat l-osservazzjonijiet ipprezentati:

- għal Christine Nigl et, minn H. Nigl, Avukat, u J. Auer,
- għall-Gvern Awstrijak, minn C. Pesendorfer, S. Pfeiffer u F. Koppensteiner, bħala aġenti,
- għall-Kummissjoni Ewropea, minn R. Lyal u M. Wasmeier, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tat-30 ta' Ġunju 2016,

\* Lingwa tal-kawża: il-Ġermaniż.

tagħti l-preżenti

### Sentenza

- 1 It-talbiet għal deċiżjoni preliminari jirrigwardaw l-interpretazzjoni tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ – Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 35, Vol. 1, p. 23), kif emendata bid-Direttiva tal-Kunsill 2004/66/KE, tas-26 ta' April 2004 (ĠU 2004, L 168, p. 35, iktar 'il quddiem is-“Sitt Direttiva”) u bid-Direttiva tal-Kunsill 2006/112/CE, tat-28 ta' Novembru 2006, dwar is-sistema komuni ta' taxxa fuq il-valur miżjud (ĠU 2006, L 347 p. 1, iktar 'il quddiem id-“Direttiva VAT”).
- 2 Din it-talba giet ipprezentata fil-kuntest ta' kawża bejn il-membri tal-familja Nigl, membri ta' tliet soċjetajiet irregolati mid-dritt ċivili li kollha jaġhmlu l-inbid, u l-Finanzamt Waldviertel (awtoritajiet tat-taxxa ta' Waldviertel, l-Awstrija, iktar 'il quddiem l-“awtoritajiet tat-taxxa”) dwar, minn naħa, id-determinazzjoni tal-kwalità ta' persuna taxxabbli għat-taxxa fuq il-valur miżjud (VAT) u, min-naħa l-oħra, ir-rifjut li japplikaw l-iskema komuni b'rata fissa għall-bdiewa ta' dawn is-soċjetajiet irregolati mid-dritt ċivili.

### Il-kuntest ġuridiku

#### *Id-dritt tal-Unjoni*

Is-Sitt Direttiva

- 3 L-Artikolu 4 tas-Sitt Direttiva, intitolat “Persuni taxabbli” jipprovdi:

“1. Persuna taxxabbli tfisser kull persuna li b'mod indipendenti twettaq fi kwalunkwe post attività ekonomika msemmija fil-paragrafu 2, ikun x'ikun l-iskop jew ir-rizultati ta' dik l-attività.”

2 L-attivitajiet ekonomiċi msemmija fil-paragrafu 1 għandhom jinkludu l-attivitajiet kollha ta' produtturi, kummerċjanti u persuni li jaġhtu, magħduda attivitajiet fil-minjieri u fl-agrikoltura u attivitajiet fil-professjonijiet. L-isfruttament ta' proprjetà tangibbli jew intangibbli għal skop ta' dhul minnha fuq bażi kontinwa għandu wkoll jitqies bħala attività ekonomika”.

[...]

4. L-użu tal-frazi “b'mod indipendenti” fil-paragrafu 1 għandha teskludi mit-taxxa persuni mpjegati jew persuni oħra sakemm huma jkunu marbutin ma' min jimpjega b'kuntratt ta' impjeg jew b'kull irbit legali ieħor li johloq ir-relazzjoni ta' bejn min jimpjega u impjegat dwar kondizzjonijiet ta' xogħol, hlas u responsabbiltà ta' min jimpjega.

Bla hsara għall-konsultazzjonijiet imsemmija fl-Artikolu 29, kull Stat Membru jista' jqis bħala persuna taxxabbli waħedha persuni stabbiliti fit-territorju tal-pajjiż li, filwaqt li huma indipendenti legalment, ikollhom x'jaqsmu mill-qrib ma' xulxin b'rabtiet finanzjarji, ekonomiċi u organizzattivi.

[...]”

- 4 L-Artikolu 25 tas-Sitt Direttiva, intitolat “Skema komuni [b’]rata fissa għall-bdiewa”, jipprevedi li:

“1. Fejn l-applikazzjoni għall-bdiewa ta’ l-arrangamenti normali tal-VAT, jew l-iskema speċjali pprovduta fil-Kapitolu 24, x’aktarx li twassal għal diffikultajiet, l-Istati Membri jistgħu japplikaw għall-bdiewa, skond dan il-Kapitolu, skema b’ rata fissa mfassla b’mod li tpatti għall-VAT imposta fuq xiri ta’ merkanzija u servizzi magħmula mill-bdiewa b’ rata fissa.

[...]

9. Kull Stat Membru jista’ jeskludi mill-iskema ta’ rata fissa ċertu kategoriji ta’ bdiewa u bdiewa għal minn l-applikazzjoni ta’ l-iskema normali [tal-VAT], jew l-iskema simplifikata pprovduta fl-Artikolu 24(1), ma tirriżultax f’diffikultajiet amministrattivi.

[...]”

Id-Direttiva VAT

- 5 L-Artikolu 9(1) tas-Sitt Direttiva, li jinsab fit-Titolu III tagħha, intitolat “Persuni Taxxabbli” jipprovdi:

“Persuna taxxabbli’ għandha tisser kull persuna li, b’mod indipendenti, twettaq fi kwalunkwe post kwalunkwe attività ekonomika, ikun x’ikun l-iskop jew ir-riżultati ta’ dik l-attività.

Kwalunkwe attività ta’ produtturi, kummerċjanti jew persuni li jagħtu servizzi, inklużi attivitajiet fil-minjieri u fl-agrikoltura u attivitajiet fil-professjonijiet, għandhom jitqiesu bhala ‘attività ekonomika’. L-isfruttament ta’ proprjetà tangibbli jew intangibbli għal skopijiet ta’ dhul minnha fuq bażi kontinwa għandha b’mod partikolari titqies bhala attività ekonomika.”

- 6 L-Artikolu 10 ta’ din id-direttiva jipprevedi:

“Il-kondizzjoni fl-Artikolu 9(1) li l-attività ekonomika titmexxa ‘b’mod indipendenti’ għandha teskludi mill-VAT persuni impjegati jew persuni oħra sakemm huma jkunu marbutin ma’ min jimpjega b’kuntratt ta’ impjeg jew b’kull irbit legali iehor li johloq ir-relazzjoni ta’ bejn min jimpjega u impjegat dwar kondizzjonijiet ta’ xogħol, hlas u responsabbiltà ta’ min jimpjega.”

- 7 L-Artikolu 11(1) tal-imsemmija direttiva jipprevedi:

“Wara konsultazzjoni mal-Kumitat Konsultattiv tal-VAT, kull Stat Membru jista’ jikkunsidra bhala persuna taxxabbli waħedha kwalunkwe persuni stabbiliti fit-territorju ta’ dak l-Istat Membru li, filwaqt li huma indipendenti legalment, ikollhom x’jaqsmu mill-qrib ma’ xulxin b’rabtiet finanzjarji, ekonomiċi u organizzattivi.”

- 8 Skont l-Artikolu 296(1) u (2) ta’ din id-direttiva:

“1. Fejn l-applikazzjoni għall-bdiewa ta’ l-arrangamenti normali tal-VAT, jew l-iskema speċjali pprovduta fil-Kapitolu 1, x’aktarx li twassal għal diffikultajiet, l-Istati Membri jistgħu japplikaw għall-bdiewa, skont dan il-Kapitolu, skema b’rata fissa mfassla b’mod li tpatti għall-VAT imposta fuq xiri ta’ merkanzija u servizzi magħmula mill-bdiewa b’rata fissa.

2. Kull Stat Membru jista’ jeskludi mill-iskema b’rata fissa ċertu kategoriji ta’ bdiewa, kif ukoll bdiewa li għalihom applikazzjoni ta’ l-arrangamenti normali tal-VAT, jew tal-proċeduri simplifikati previsti fl-Artikolu 281, x’aktarx li ma tirriżultax f’diffikultajiet amministrattivi.”

*Id-dritt Awstrijak*

- 9 L-Artikolu 2 tal-Umsatzsteuergesetz 1994 (liġi tal-1994 dwar it-taxxa fuq id-dhul mill-bejgħ, iktar 'il quddiem l-“UStG”), intitolat “Kummerċjant, impriza”, jipprevedi:

“1. Kummerċjant huwa persuna li ttwettaq b'mod indipendenti attività industrijali, kummerċjali jew professjonali. L-impriza tinkludi kull attività industrijali, kummerċjali jew professjonali tal-kummerċjant. ‘Attività industrijali, kummerċjali jew professjonali’ tfisser kull attività permanenti u eżerċitata sabiex jinkiseb dhul, anki jekk ma hemmx l-intenzjoni li jsir profitt jew raggruppament ta' persuni jeżerċitaw l-attivitajiet tagħhom biss fir-rigward tal-membri tagħhom.

2. L-attività industrijali, kummerċjali jew professjonali ma hijiex eżerċitata b'mod indipendenti:

- 1) fil-każ li l-persuni fiżiċi huma, individwalment jew flimkien, integrati f'impriza hekk li huma marbutin isegwu l-ordnijiet tal-impreditur,
- 2) fil-każ li persuna ġuridika hija suġġetta għar-rieda ta' kummerċjant hekk li ma għandhiex rieda tagħha stess. Persuna ġuridika hija suġġetta għar-rieda ta' kummerċjant hekk li li ma għandhiex rieda tagħha (entità affiljata) jekk, fid-dawl ta' ċirkustanzi kollha ta' fatt, hija integrata fl-impriza fuq il-livelli finanzjarji, ekonomiċi u organizzattivi.

[...]”

- 10 L-Artikolu 22 tal-UStG jipprovdi li, għall-kummerċjanti li ma humiex suġġetti għall-obbligu li jzommu kontijiet, li jwettqu tranżazzjonijiet fil-kuntest ta' impriza agrikola u tal-foresti, it-taxxa dovuta għal dawn it-tranżazzjonijiet hija stabbilita għal 10% tal-bażi taxxabbli, peress li tali obbligu jiddependi, skont l-Artikoli 124 u 125 tat-Bundesabgabenordnung (kodiċi tat-taxxa federali), fuq il-livell tad-dhul mill-bejgħ u l-valur tal-impriza agrikola.
- 11 Barra minn hekk, l-Artikolu 1175(1) tal-Allgemeines Bürgerliches Gesetzbuch (kodiċi ċivili Awstrijak) jipprevedi li soċjetà rregolata mid-dritt ċivili tiġi kkostitwita minn żewġ persuni jew iktar li, bi qbil, ikunu ddecidew flimkien li jwettqu attività bil-ħsieb li jinkiseb għan iddeterminat minnhom flimkien. Ftehim bħal dan ma huwa suġġett għal ebda rekwiżit ta' forma.

**Il-kawża prinċipali u d-domandi preliminari**

- 12 Mill-1998, ir-rikorrenti fil-kawża prinċipali eżerċitaw attività ta' impriza ta' tkabbir tal-għeneb permezz ta' tliet soċjetajiet rregolati mid-dritt ċivili, li kull waħda minnhom topera vinji fuq siti differenti u li kienu suġġetti għall-VAT. L-ewwel waħda minn dawn is-soċjetajiet irregolati mid-dritt ċivili hija kkostitwita minn Martin Nigl u Christine Nigl, it-tieni waħda minn Gisela Nigl (anzjana) u Josef Nigl, u t-tielet soċjetà minn Martin Nigl u Gisela Nigl (iż-żgħira). Ebda kuntratt bil-miktub ma ġie redatt matul il-ħolqien tat-tliet soċjetajiet irregolati mid-dritt ċivili.
- 13 Sabiex ilaħħqu mad-domanda ikbar għal inbejjed ta' kwalità għolja, qasam żviluppat minn Martin Nigl, ir-rikorrenti fil-kawża prinċipali ħolqu, matul l-2001, Wein-Gut Nigl GmbH (iktar 'il quddiem is-“soċjetà kummerċjali”). Prinċipalment, din is-soċjetà kemm tixtri inbejjed minn imprizi ta' soċjetajiet irregolati mid-dritt ċivili sabiex tbigħhom lill-bejjieġha bl-imnut, kif ukoll il-kummerċjalizzazzjoni ta' tali inbejjed mal-konsumaturi final, fisem u għan-nom ta' kull soċjetà irregolata mid-dritt ċivili kkonċernata. Barra minn hekk, hija tipproduċi l-inbid minn xirjiet minghand persuni li jkabbri l-għeneb marbuta b'kuntratt u topera lukanda-ristorant.

- 14 Is-soċjetajiet irregolati taht id-dritt ċivili kienu suġġetti għal dikjarazzjonijiet mal-awtoritajiet pubbliċi, li fosthom hemm l-awtoritajiet tat-taxxa, li dawn tal-aħħar ikklassifikaw lil dawn is-soċjetajiet bħala persuni taxxabbli indipendenti bħala impriżi, fir-rigward tat-taxxi fuq il-valur miżjud, u bħala impriżi kongunti, fir-rigward tat-taxxa fuq id-dhul.
- 15 Id-dhul u l-ħruġ tat-tliet soċjetajiet ċivili isirulhom kontijiet separati, permezz ta' kontijiet bankarji separati għal kull waħda minnhom, il-profitti jitqassmu fi ħdan kull soċjetà irregolata mid-dritt ċivili fost il-membri tagħha u ma hemm ebda patrimonju jew kont bankarju komuni għal dawn is-soċjetajiet. Kull soċjetà ċivili topera separatament vinji li huma proprjetà tagħha jew li jinkrew lilha, timpjega haddiema b'salarju u għandha t-tagħmir tagħha stess, bħal traktors jew makkinarju. Il-mezzi ta' operazzjoni, għal 15% sa 20% minnhom, jinxtraw b'mod ċentralizzat mis-soċjetà kummerċjali, wara jitqassmu bejn is-soċjetajiet irregolati mid-dritt ċivili, skont il-kwantitajiet ta' nbid prodotti. L-ispejjeż operattivi tal-bini u l-ispejjeż tal-gass u tal-elettriku jiġu ffatturati fl-aħħar tas-sena mill-kumpannija kummerċjali.
- 16 Il-produzzjoni tal-inbid issir separatament għall-impriżi differenti, iżda l-ibbottiljar isir permezz ta' installazzjoni komuni. L-inbejjed prodotti mis-soċjetajiet irregolati taht id-dritt ċivili huma kkummerċjalizzati taht trade mark komuni, Weingut Nigl, mis-soċjetà kummerċjali, u mibjugħa għal prezzijiet iffissati b'mod kongunt, il-prezzijiet tax-xiri mill-kumpannija tal-aħħar ikunu ddeterminati bl-applikazzjoni ta' tnaqqis fuq il-prezzijiet tal-bejgħ tagħha stess. La r-reklamar u lanqas is-sir internet jew it-tariffi ma jirreferu għall-impriżi differenti jew is-soċjetajiet irregolati mid-dritt ċivili produtturi. Fl-aħħar nett, il-kumpannija kummerċjali twettaq il-kompiti amministrattivi kollha f'isem it-tliet soċjetajiet irregolati mid-dritt ċivili.
- 17 Sa l-2012, l-awtoritajiet tat-taxxa fiskali kienu jqisu li l-impriża kienet operata minn erba' suġġetti tat-taxxa, jiġifieri t-tliet soċjetajiet irregolati mid-dritt ċivili u l-kumpannija kummerċjali.
- 18 Wara kontroll fiskali mwettaq matul l-2012, l-awtoritajiet tat-taxxa qiesu li, minhabba l-interkonnessjoni ekonomika u organizzattiva li kien hemm bejn is-soċjetajiet irregolati taht id-dritt ċivili, il-membri tagħhom kienu kkostitwew, mill-2005, grupp ta' persuni uniku. Skontha, hemm biss sors wiehed ta' dhul, li l-qliġh tiegħu għandu jkun allokat lit-tliet membri differenti tas-soċjetajiet irregolati mid-dritt ċivili.
- 19 Fir-rigward tal-VAT, l-awtoritajiet tat-taxxa qiesu li kienu jeżistu, retroattivament mill-2005, żewġ impriżi suġġetti għat-taxxi, jiġifieri l-grupp ta' persuni uniku, li kien jikkonsisti minn membri tat-tliet soċjetajiet irregolati mid-dritt ċivili, u l-kumpannija kummerċjali. Intbagħtu avvizi ta' taxxa dwar il-VAT lill-membri kollha tat-tliet soċjetajiet irregolati mid-dritt ċivili u lill-kumpannija kummerċjali, u, permezz ta' deċiżjoni tat-18 ta' Lulju 2012, in-numru ta' identifikazzjoni tal-VAT ta' kull waħda mis-soċjetajiet irregolati mid-ċivili kien limitat.
- 20 Konsegwentement, l-awtoritajiet tat-taxxa kkontestaw l-iskema komuni b'rata fissa tal-bdiewa li l-soċjetajiet irregolati mid-dritt ċivili bbenefikaw minnha.
- 21 Adita b'rikors sabiex tiddetermina jekk ir-rikorrenti fil-kawża prinċipali operawx, bħala impriżi indipendenti, erba' jew biss żewġ impriżi tal-produzzjoni tal-inbid, il-Bundesfinanzgericht (qorti federali tal-finanzi, l-Awstrija) tfakkar li, fid-dritt Awstrijak, kwalunkwe struttura li tidher bħala tali fir-rigward ta' terzi u li ttiprovdi b'mod indipendenti servizzi, fis-sens tad-dritt tat-taxxi fuq id-dhul mill-bejgħ, għandha l-kapaċità li tkun impriża, anki jekk hija grupp ta' persuni mingħajr il-kapaċità ġuridika.
- 22 Barra minn hekk, din il-qorti tirrileva li hija diġà ddeċidiet li, peress li r-Repubblika tal-Awstrija naqset li titlob il-konsultazzjoni tal-Kumitat Konsultattiv tal-VAT imsemmi fl-Artikolu 29 tas-Sitt Direttiva, impriżi kongunti indipendenti minn xulxin fir-rigward tat-taxxa fuq id-dhul ma jkkostitwixxux impriża unika fir-rigward tat-taxxi fuq id-dhul mill-bejgħ, ikunu x'ikunu r-rapporti u r-relazzjonijiet eżistenti bejniethom.

23 Huwa f'dawn iċ-ċirkustanzi li l-Bundesfinanzgericht (qorti federali tal-finanzi) iddeċidiet li tissospendi l-proċeduri quddiemu u li jagħmel id-domandi preliminari li ġejjin lill-Qorti tal-Ġustizzja:

- “1) Tliet gruppi ta' persuni li huma komposti minn diversi membri ta' familja waħda, li jidhru bħala tali b'mod indipendenti fil-konfront tal-fornituri ta' tagħhom u fil-konfront tal-awtoritajiet pubbliċi, li kull wieħed minnhom għandu, bl-eċċezzjoni ta' żewġ beni ekonomiċi, il-mezzi tal-operat proprji tiegħu, iżda li jikkummerċjalizzaw parti kbira mill-prodotti ta' tagħhom taħt trade mark komuni permezz ta' kumpannija b'kapital azzjonarju li l-ishma ta' tagħha huma miżmuma mill-membri tal-gruppi ta' persuni kif ukoll minn membri oħra tal-familja, huma tliet imprizi indipendenti (persuni taxxabli)?
- 2) Fil-każ li t-tliet gruppi ta' persuni ma għandhomx jitqiesu li huma tliet imprizi indipendenti (persuni taxxabli), huma allura
  - a) l-kumpannija b'kapital azzjonarju li tiżgura l-kummerċjalizzazzjoni, jew
  - b) grupp ta' persuni kompost mill-membri tat-tliet gruppi ta' persuni, li ma jidhirx bħala tali fis-suq la fil-konfront tal-fornituri u lanqas fil-konfront tal-klijenti, jew
  - c) grupp ta' persuni kompost mill-membri tat-tliet gruppi ta' persuni, li ma jidhirx bħala tali fis-suq la fil-konfront tal-fornituri u lanqas fil-konfront tal-klijenti, jew
- (3) Fil-każ li t-tliet gruppi ta' persuni ma għandhomx jitqiesu li huma tliet imprizi indipendenti (persuni taxxabli), ir-rifjut ta' din il-kwalità ta' impriża (persuna taxxabli)
  - a) jista' jiġi invokat fil-konfront ta' tagħhom b'mod retroattiv, jew
  - b) jista' jiġi invokat fil-konfront ta' tagħhom fil-futur biss, jew
  - c) ma jista' jiġi invokat fil-konfront ta' tagħhom bl-ebda mod,

jekk, inizjalment, dawn il-gruppi ta' persuni kienu, wara kontrolli fiskali, irrikonnoxxuti mill-[Uffiċċju tal-finanzi] bħala imprizi indipendenti (persuni taxxabli)?

- 4) Fil-każ li t-tliet gruppi ta' persuni għandhom jitqiesu li huma tliet imprizi indipendenti (persuni taxxabli), dawn il-persuni, bħala persuni li jkabbri l-gheneb għall-produzzjoni tal-inbid u, għaldaqstant, bħala produttori agrikoli, huma bdiewa koperti mis-sistema ta' rata fissa f'sitwazzjoni fejn, filwaqt li kull wieħed minn dawn il-gruppi ta' persuni, li jikkooperaw fuq il-livell ekonomiku, jaqa' individwalment taħt is-sistema ta' rata fissa għall-produttori agrikoli, il-kumpannija b'kapital azzjonarju, grupp ta' persuni speċifiku kkostitwit minn membri tat-tliet gruppi ta' persuni jew grupp ta' persuni speċifiku kkostitwit mill-kumpannija b'kapital azzjonarju u minn membri tat-tliet gruppi ta' persuni huma esklużi minn din is-sistema mid-dritt nazzjonali minhabba d-daqs tal-ażjenda jew minhabba l-forma ġuridika?
- 5) Fil-każ li s-sistema ta' rata fissa għall-produttori agrikoli għandha bħala principju tiġi eskluża għat-tliet gruppi ta' persuni, din l-esklużjoni
  - a) tapplika b'mod retroattiv,
  - (b) jew tapplika biss għall-futur,
  - (c) jew ma tapplika bl-ebda mod?”

### Fuq id-domandi preliminari

24 Preliminarjament, għandu jiġi rrilevat li, fir-rigward tal-perijodu li għalih l-awtoritajiet tat-taxxa kkonstataw li l-membri tat-tliet soċjetajiet irregolati mid-dritt ċivili kienu holqu grupp ta' persuni uniku, jiġifieri mill-2005 sal-2012 id-dispożizzjonijiet rilevanti rispettivi tas-Sitt Direttiva u tad-Direttiva VAT għandhom jiġu applikati.

*Fuq l-ewwel domanda*

- 25 Permezz tal-ewwel domanda tagħha, il-qorti tar-rinviju tistaqsi essenzjalment jekk l-Artikolu 4(1) u l-ewwel subparagrafu tal-Artikolu 4(4) tas-Sitt Direttiva, minn naħa, kif ukoll l-ewwel subparagrafu tal-Artikolu 9(1) u l-Artikolu 10 tad-Direttiva VAT, min-naħa l-oħra, għandhomx jiġu interpretat fis-sens li diversi soċjetajiet irregolati taħt id-dritt ċivili, bħal dawk inkwistjoni fil-kawża prinċipali, li jidhru bħala tali b'mod indipendenti fir-rigward tal-fornituri tagħhom, l-awtoritajiet pubbliċi u, sa ċertu punt, il-klijenti tagħhom, u li kull waħda minnhom għandha l-produzzjoni tagħha stess billi tuża essenzjalment l-mezzi tagħha tal-produzzjoni, iżda li tikkummerċjalizza ħafna mill-prodotti tagħhom taħt trade mark komuni permezz ta' kumpannija b'kapital azzjonarju, li l-ishma tagħha jinżammu mill-membri ta' dawn is-soċjetajiet irregolati mid-dritt ċivili kif ukoll minn membri oħra tal-familja kkonċernata, għandhomx jitqiesu bħala impriżi indipendenti suġġetti għall-VAT.
- 26 Għandu, f'dan ir-rigward jifakkar li, skont l-Artikolu 4(1) tas-Sitt Direttiva u l-Artikolu 9 tad-Direttiva VAT, titqies bħala "persuna taxxabli" kull persuna li, b'mod indipendenti, twettaq attività ekonomika, irrISPETTIVAMENT mill-iskop jew mir-riżultat ta' din l-attività (ara, b'mod partikolari, is-sentenzi tas-26 ta' Marzu 1987, *Il-Kummissjoni vs Il-Pajjiżi l-Baxxi*, 235/85, EU:C:1987:161, punt 6; tas-16 ta' Settembru 2008, *Isle of Wight Council et*, C-288/07, EU:C:2008:505, punt 27, kif ukoll tad-29 ta' Ottubru 2009, *Il-Kummissjoni vs Il-Finlandja*, C-246/08, EU:C:2009:671, punt 35).
- 27 Il-kliem użat fl-ewwel subparagrafu tal-Artikolu 4(1) tas-Sitt Direttiva u fl-Artikolu 9(1) tad-Direttiva VAT b'mod partikolari l-frazi "kull persuna", jagħti lill-kunċett ta' "persuna taxxabli" definizzjoni wiesgħa bbażata fuq l-indipendenza fit-twettiq ta' attività ekonomika fis-sens li kull persuna, fiżika jew ġuridika, kif ukoll organi rregolati bid-dritt pubbliku kif ukoll privat, u anki entitajiet li ma għandhomx personalità ġuridika, li, b'mod oġġettiv, jissodisfaw ir-rekwiżiti li jidhru f'din id-dispożizzjoni, jitqiesu li huma persuni suġġetti għall-VAT (ara, f'dan is-sens, is-sentenza tad-29 ta' Settembru 2015, *Gmina Wrocław*, C-276/14, EU:C:2015:635, punt 28).
- 28 Sabiex tiġi kkonstata l-indipendenza tal-eżerċizzju ta' attività ekonomika, għandu jiġi mistharreġ jekk il-persuna kkonċernata twettaqx l-attivitajiet tagħha fisimha, għaliha nnifisha u taħt ir-responsabbiltà tagħha kif ukoll jekk hija ssostnix ir-riskju ekonomiku marbut mat-twettiq ta' dawn l-attivitajiet (sentenzi tas-27 ta' Jannar 2000, *Heerma*, C-23/98, EU:C:2000:46, punt 18; tat-18 ta' Ottubru 2007, *van der Steen*, C-355/06, EU:C:2007:615, punt 23, kif ukoll tad-29 ta' Settembru 2015, *Gmina Wrocław*, C-276/14, EU:C:2015:635, punt 34).
- 29 Huwa fid-dawl ta' dawn l-elementi li għandha tingħata risposta lill-ewwel domanda.
- 30 Il-fatt li s-soċjetajiet irregolati mid-dritt ċivili, bħal dawk inkwistjoni fil-kawża prinċipali, joperaw b'mod separat vinji li jappartjenu lilhom jew li nkrew lilhom, ukoll b'mod separat, li kull waħda minnhom tuża, kważi esklussivament, il-mezzi tagħha stess ta' produzzjoni u timpjega l-impjegati tagħha stess, li huma jidhru bħala tali indipendentement fir-rigward tal-fornituri tagħhom, l-awtoritajiet pubbliċi u, sa ċertu punt, il-klijenti tagħhom, juri l-fatt li kull waħda minn dawn il-kumpanniji teżercita attività fisimha, għaliha nnifisha u taħt ir-responsabbiltà tagħha.
- 31 F'dan il-kuntest, l-eżistenza ta' ċerta kooperazzjoni bejn tali soċjetajiet irregolati mid-dritt ċivili u ta' kumpannija b' kapital azzjonarju, b'mod partikolari f'dak li jirrigwarda l-kummerċjalizzazzjoni tal-prodotti tagħhom taħt trade mark komuni, ma hijiex biżżejjed sabiex tikkontesta l-indipendenza ta' dawn is-soċjetajiet irregolati mid-dritt ċivili fir-rigward ta' din l-aħħar kumpannija.
- 32 Fil-fatt, il-fatt li tali soċjetajiet irregolati taħt id-dritt ċivili jqiegħdu b'mod komuni parti mill-attivitajiet tagħhom billi jafdawhom lil kumpannija terza juri għażla fl-organizzazzjoni tal-imsemmija attivitajiet u ma jistax jasal li jikkonkludi li dawn is-soċjetajiet ċivili ma joperawx b'mod indipendenti jew li ma jkollhomx ir-riskju ekonomiku marbut mal-attività tagħhom.

- 33 Barra minn hekk, ir-rwol determinanti ta' wiehed mill-membri ta' wahda mis-soċjetajiet irregolati mid-dritt ċivili bħal daww inkwistjoni fil-produzzjoni tal-inbejjed ta' dawn is-soċjetajiet u fir-rappreżentanza ta' dawn tal-aħħar ma jidhirx li jista' jikkontesta l-konstatazzjoni tal-eżerċizzju indipendenti tal-attivitajiet tagħhom minn dawn tal-aħħar, sa fejn kull wahda minnhom taġixxi fisimha, għaliha nnifisha u taħt ir-responsabbiltà tagħha.
- 34 Fid-dawl tal-kunsiderazzjonijiet premissi, għandha tingħata risposta għall-ewwel domanda li l-Artikolu 4(1) u l-ewwel subparagrafu tal-Artikolu 4(4) tas-Sitt Direttiva, minn naħa, kif ukoll l-ewwel subparagrafu tal-Artikolu 9(1) u l-Artikolu 10 tad-Direttiva VAT, min-naħa l-oħra, għandhom jiġu interpretati fis-sens li diversi soċjetajiet irregolati taħt id-dritt ċivili, bħal daww inkwistjoni fil-kawża prinċipali, li jidhru bħala tali b'mod indipendenti fir-rigward tal-fornituri tagħhom, l-awtoritajiet pubbliċi u, sa ċertu punt, il-klijenti tagħhom, u li kull wahda minnhom għandha l-produzzjoni tagħha stess billi tuża essenzjalment l-mezzi tagħha tal-produzzjoni tagħha, iżda li tikkummerċjalizza haġna mill-prodotti tagħhom taħt trade mark komuni permezz ta' kumpannija b'kapital azzjonarju, li l-ishma tagħha jinżammu mill-membri ta' dawn is-soċjetajiet irregolati mid-dritt ċivili kif ukoll minn membri oħra tal-familja kkonċernata, għandhom jitqiesu bħala imprizi indipendenti sugġetti għall-VAT.
- 35 Fid-dawl tar-risposta mogħtija għall-ewwel domanda, ma hemmx lok li tingħata risposta għat-tieni u għat-tielet domanda.

*Fuq ir-raba' domanda*

- 36 Permezz tar-raba' domanda tagħha, il-qorti tar-rinviju tistaqsi, essenzjalment, jekk l-Artikolu 25 tas-Sitt Direttiva u l-Artikolu 296 tad-Direttiva VAT għandhomx jiġu interpretati fis-sens li huma ja jpprekludux il-possibbiltà li tiġi rrifjutata l-applikazzjoni tal-iskema komuni b'rata fissa għall-bdiewa, prevista f'dawn l-artikoli, lil diversi soċjetajiet irregolati mid-dritt ċivili, bħal daww inkwistjoni fil-kawża prinċipali, meqjusa bħala imprizi indipendenti sugġetti għall-VAT u li jikkooperaw bejniethom, peress li kumpannija b'kapital azzjonarju, grupp ta' persuni li jikkonsistu minn membri ta' dawn is-soċjetajiet irregolati mid-dritt ċivili jew grupp ta' persuni li jikkostitwixxu din il-kumpannija b'kapital azzjonarju u membri tal-imsemmija soċjetajiet irregolati mid-dritt ċivili ma jistgħux ikunu sugġett għal din l-iskema, minħabba d-daqs tal-operazzjoni tagħha jew il-forma ġuridika tagħha.
- 37 Għandu jittfakkar li l-iskema komuni b'rata fissa tal-bdiewa hija skema derogatorja li tikkostitwixxi eċċezzjoni għall-iskema ġenerali tad-Direttiva tal-VAT u għaldaqstant ma għandhiex tiġi applikata lil hinn min dak li huwa meħtieġ sabiex jintlaħaq l-għan tagħha (sentenzi tal-15 ta' Lulju 2004, Harbs, C-321/02, EU:C:2004:447, punt 27; tas-26 ta' Mejju 2005, Stadt Sundern, C-43/04, EU:C:2005:324, punt 27, u tat-8 ta' Marzu 2012, Il-Kummissjoni vs Il-Portugall, C-524/10, EU:C:2012:129, punt 49).
- 38 Fost iż-żewġ għanijiet li għandha din l-iskema, jinsab dak ta' obbligu ta' simplifikazzjoni, li għandu jiġi kkonċiljat ma' dak tal-kumpens għat-taxxa tal-VAT tal-input sostnuta mill-bdiewa (ara, f'dan is-sens, is-sentenzi tas-26 ta' Mejju 2005, Stadt Sundern, C-43/04, EU:C:2005:324, punt 28, u tat-8 ta' Marzu 2012, Il-Kummissjoni vs Il-Portugall, C-524/10, EU:C:2012:129, punt 50).
- 39 Għandu wkoll jittfakkar li, konformement mal-Artikolu 25(1) tas-Sitt Direttiva u l-Artikolu 296(1) tad-Direttiva tal-VAT, l-Istati Membri "jistgħu" japplikaw għall-bdiewa skema b'rata fissa jekk il-fatt li jkun sugġetti għal skema normali ta' taxxa, jew għall-iskema ssimplifikata, jiltaqa' ma' diffikultajiet, b'mod partikolari amministrattivi.
- 40 Bara minn hekk, mill-kliem tal-Artikolu 25(9) tas-Sitt Direttiva u l-Artikolu 296(2) tad-Direttiva tal-VAT jirriżulta li, minn naħa, l-Istati Membri "jistgħu jeskludu" mill-iskema b'rata fissa ċerti kategoriji ta' bdiewa.



- 41 F'dan il-każ, mid-deċiżjoni tar-rinviju jirriżulta li l-legiżlazzjoni nazzjonali ma tipprevedix, b'mod generali, l-esklużjoni tal-iskema b'rata fissa ta' kategorija ta' bdiewa peress li dawn il-bdiewa huma magħquda permezz ta' kollaborazzjoni ekonomika mill-qrib permezz ta' soċjetà ta' kapital jew ta' grupp, bħal dawk imsemmija fil-punt 36 ta' din is-sentenza.
- 42 Min-naħa l-oħra, dawn id-dispożizzjonijiet jipprevedu li huma esklużi mill-iskema b'rata fissa l-bdiewa li għalihom l-applikazzjoni tal-iskema normali jew tal-iskema ssimplifikata ma għandhiex diffikultajiet amministrattivi.
- 43 Issa, il-fatt, invokat mill-qorti tar-rinviju, li kumpannija b'kapital azzjonarju, grupp ta' persuni kkostitwit minn diversi membri ta' diversi soċjetajiet irregolati mid-dritt ċivili jew grupp ta' persuni kkostitwit minn dan il-kumpannija b'kapital azzjonarju u l-membri ta' dawn is-soċjetajiet irregolati mid-dritt ċivili jistgħu ma jkunux suġġetti għall-iskema komuni b'rata fissa għall-bdiewa, minhabba d-daqs tagħha jew il-forma ġuridika tagħhom, ma jista' jkollu l-ebda impatt fuq il-qligħ, għal dawn is-soċjetajiet irregolati mid-dritt ċivili, mill-imsemmija iskema, peress li tali fatt ma jippermettix, fih innifsu, li jiġi stabbilit li l-applikazzjoni tal-iskema normali jew tal-iskema ssimplifikata ma jkollhiex, għal dawn tal-aħħar, diffikultajiet amministrattivi.
- 44 Ikun, madankollu, differenti jekk is-soċjetajiet irregolati bid-dritt ċivili, bħal dawk inkwistjoni fil-kawża prinċipali, minhabba r-rabtiet tagħhom ma' kumpannija b'kapital azzjonarju jew grupp bħal dawk imsemmija fil-punt 36 iktar 'il fuq, ikunu kapaci materjalment li jaffaċċjaw il-piżijiet amministrattivi li jimplikaw il-kompiti li jirriżultaw mill-applikazzjoni tal-iskema normali jew tal-iskema ssimplifikata, li hija l-qorti tar-rinviju li għandha tivverifika.
- 45 F'dan il-każ, il-fatt li l-applikazzjoni tal-iskema ta' rata fissa madankollu tkun tali li tnaqqas l-ispejjeż amministrattivi marbuta mal-applikazzjoni tal-iskema tal-VAT ma jistax, għall-kuntrarju, jittiehed inkunsiderazzjoni sa fejn il-legiżlatur tal-Unjoni introduċa l-iskema ta' rata fissa għall-benefiċċju biss tal-bdiewa li jkun suġġetti għall-iskema normali tat-taxxa, jew għall-iskema ssimplifikata, li jiltaqgħu ma' diffikultajiet, inklużi dawk amministrattivi.
- 46 Fid-dawl tal-kunsiderazzjonijiet premissi, għanda tingħata risposta għar-raba' domanda tagħha li l-Artikolu 25 tas-Sitt Direttiva u l-Artikolu 296 tad-Direttiva VAT għandhom jiġu interpretati fis-sens li huma ma jipprekludux il-possibbiltà li tiġi rrifjutata l-applikazzjoni tal-iskema komuni b'rata fissa għall-bdiewa, prevista f'dawn l-artikoli, lil diversi soċjetajiet irregolati mid-dritt ċivili, bħal dawk inkwistjoni fil-kawża prinċipali, meqjusa bħala impriżi indipendenti suġġetti għall-VAT u li jikkooperaw bejniethom, peress li kumpannija b'kapital azzjonarju, grupp ta' persuni li jikkonsistu minn membri ta' dawn is-soċjetajiet irregolati mid-dritt ċivili jew grupp ta' persuni li jikkostitwixxu din il-kumpannija b'kapital azzjonarju u membri tal-imsemmija soċjetajiet irregolati mid-dritt ċivili ma tistax tkun suġġetta għal din l-iskema, minhabba d-daqs tal-operazzjoni tagħha jew il-forma ġuridika tagħha, anki jekk dawn is-soċjetajiet irregolati mid-dritt ċivili ma jagħmlux parti minn kategorija ta' produttori esklużi minn din l-iskema b'rata fissa, sakemm huma, minhabba r-rabtiet tagħhom ma' din il-kumpannija jew wiehed minn dawn il-gruppi, materjalment f'pożizzjoni li jistgħu jerfgħu l-piżijiet amministrattivi li jimplikaw il-kompiti li jirriżultaw mill-applikazzjoni tal-iskema normali jew tal-iskema ssimplifikata tal-VAT, li hija l-qorti tar-rinviju li għandha tivverifika dan.

#### *Fuq il-ħames domanda*

- 47 Permezz tal-ħames domanda tagħha, il-qorti tar-rinviju tfittex, essenzjalment li tiddetermina jekk, fil-każ li l-iskema komuni b'rata fissa għall-bdiewa għandha, fil-prinċipju, tiġi eskluża għas-soċjetajiet irregolati mid-dritt ċivili bħal dawk inkwistjoni fil-kawża prinċipali, din l-esklużjoni tapplikax retroattivament, tapplika biss għall-futur jew ma tapplikax għal kollox.

- 48 Għandu jittfakkar li l-prinċipju ta' ċertezza legali ma jipprekludix li l-awtoritajiet tat-taxxa, waqt it-terminu ta' preskrizzjoni, jagħmlu aġġustament tal-VAT dwar it-taxxa mnaqqsa jew dwar servizzi diġà mwettqa, li kellhom jiġu suġġetti għal din it-taxxa (ara, f'dan is-sens, is-sentenzi tas-6 ta' Frar 2014, Fatorie, C-424/12, EU:C:2014:50, punti 47 u 48, kif ukoll tad-9 ta' Lulju 2015, Cabinet Medical Veterinar Dr. Tomoiagă Andrei, C-144/14, EU:C:2015:452, punt 42).
- 49 Tali regola għandha tapplika wkoll meta skema li minnha tibbenefika persuna taxxabbli għall-VAT hija kkontestata mill-awtoritajiet tat-taxxa, inkluża għal perijodu preċedenti għad-data li fiha tkun saret tali evalwazzjoni, iżda suġġett għal li l-imsemmija evalwazzjoni ssehh fit-terminu ta' preskrizzjoni tal-azzjoni tal-amministrazzjoni, u li l-effetti tagħha ma humiex retroattivi għal data preċedenti għal dik li fiha l-punti ta' liġi u ta' fatt li fuqhom hija bbażata jsehhu.
- 50 F'dawn iċ-ċirkustanzi, il-fatt li l-awtoritajiet tat-taxxa, l-ewwel, irrikonoxxew il-benefiċċju tal-iskema ta' rata fissa għal diversi soċjetajiet irregolati mid-dritt ċivili ma jistax jinfluwenza r-risposta għad-domanda magħmula peress li l-punti ta' liġi u ta' fatt li fuqhom hija bbażata l-evalwazzjoni l-ġdida ta' din l-amministrazzjoni huma wara dan ir-rikonoxximent u li sehnew fit-terminu ta' preskrizzjoni ta' azzjoni tagħha.
- 51 Fid-dawl tal-kunsiderazzjonijiet preċedenti, għandha tinghata risposta għall-ħames domanda li, fil-każ li l-iskema komuni b'rata fissa għall-bdiewa għandha, fil-prinċipju, tiġi eskluża għas-soċjetajiet irregolati mid-dritt ċivili, bħal daww inkwistjoni fil-kawża prinċipali, tali esklużjoni tapplika għall-perijodu preċedenti għad-data li fiha tkun saret tali evalwazzjoni, iżda suġġetta għal li l-imsemmija evalwazzjoni ssehh fit-terminu ta' preskrizzjoni tal-azzjoni tal-awtoritajiet tat-taxxa, u li l-effetti tagħha ma humiex retroattivi għal data preċedenti għal dik li fiha l-punti ta' liġi u ta' fatt li fuqhom hija bbażata jsehhu.
- 52 Il-każ li l-iskema komuni b'rata fissa għall-bdiewa għandha, fil-prinċipju, tiġi eskluża għas-soċjetajiet irregolati mid-dritt ċivili bħal daww inkwistjoni fil-kawża prinċipali, din l-esklużjoni tapplika għall-perijodu preċedenti għad-data li fiha tkun saret tali evalwazzjoni suġġetta għal li l-imsemmija evalwazzjoni ssehh fit-terminu ta' preskrizzjoni tal-azzjoni tal-awtoritajiet tat-taxxa u li l-effetti tagħha ma humiex retroattivi għal data preċedenti għal dik li fiha l-punti ta' liġi u ta' fatt li fuqhom hija bbażata jsehhu.

## Fuq l-ispejjeż

- 53 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra daww inkwistjoni tal-imsemmija partijiet, ma jstgħux jiġiħallu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) L-Artikolu 4(1) u l-ewwel subparagrafu tal-Artikolu 4(4) tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ – Sistema komuni ta' taxxa fuq il-valur miżjud: bażi uniformi ta' stima, kif emendata bid-Direttiva tal-Kunsill 2004/66/KE, tas-26 ta' April 2004, minn naha, u l-ewwel subparagrafu tal-Artikolu 9(1) u l-Artikolu 10 tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud, min-naha l-oħra, għandhom jiġu interpretati fis-sens li diversi soċjetajiet irregolati taht id-dritt ċivili, bħal daww inkwistjoni fil-kawża prinċipali, li jidhru bħala tali b'mod indipendenti fir-rigward tal-fornituri tagħhom, l-awtoritajiet pubbliċi u, sa ċertu punt, il-klijenti tagħhom, u li kull waħda minnhom għandha l-produzzjoni tagħha stess billi tuża essenzjalment l-mezzi tagħha tal-produzzjoni, iżda li tikkummerċjalizza ħafna mill-prodotti tagħhom taht trade mark komuni permezz ta' kumpannija b'kapital azzjonarju,**

li l-ishma tagħha jinżammu mill-membri ta' dawn is-soċjetajiet irregolati mid-dritt ċivili kif ukoll minn membri oħra tal-familja kkonċernata, għandhom jitqiesu bħala impriži indipendenti sugġetti għat-taxxa fuq il-valur miżjud.

- 2) L-Artikolu 25 tas-Sitt Direttiva 77/388 u l-Artikolu 296 tad-Direttiva 2006/112 għandhom jiġu interpretati fis-sens li huma ma jipprekludux il-possibbiltà li tiġi rrifjutata l-applikazzjoni tal-iskema komuni b'rata fissa għall-bdiewa, prevista f'dawn l-artikoli, lil diversi soċjetajiet irregolati mid-dritt ċivili, bħal daww inkwistjoni fil-kawża prinċipali, meqjusa bħala impriži indipendenti sugġetti għat-taxxa fuq il-valur miżjud u li jikkooperaw bejniethom, peress li kumpannija b'kapital azzjonarju, grupp ta' persuni li jikkonsistu minn membri ta' dawn is-soċjetajiet irregolati mid-dritt ċivili jew grupp ta' persuni li jikkostitwixxu din il-kumpannija b'kapital azzjonarju u membri tal-imsemmija soċjetajiet irregolati mid-dritt ċivili ma tistax tkun sugġetta għal din l-iskema, minhabba d-daqs tal-operazzjoni tagħha jew il-forma ġuridika tagħha, anki jekk dawn is-soċjetajiet irregolati mid-dritt ċivili ma jagħmlux parti minn kategorija ta' produtturi esklużi minn din l-iskema b'rata fissa, sakemm huma, minhabba r-rabtiet tagħhom ma' din il-kumpannija jew wiehed minn dawn il-gruppi, materjalment f'pożizzjoni li jistgħu jerfghu l-piżijiet amministrattivi li jimplikaw il-kompiti li jirriżultaw mill-applikazzjoni tal-iskema normali jew tal-iskema ssimplifikata tat-taxxa fuq il-valur miżjud, li hija l-qorti tar-rinviju li għandha tivverifika dan.
- 3) Fil-każ li l-iskema komuni b'rata fissa għall-bdiewa għandha, fil-prinċipju, tiġi eskluża għas-soċjetajiet irregolati mid-dritt ċivili, bħal daww inkwistjoni fil-kawża prinċipali, tali esklużjoni tapplika għall-perijodu preċedenti għad-data li fiha tkun saret tali evalwazzjoni sugġetta għal li l-imsemmija evalwazzjoni sseħħ fit-terminu ta' preskrizzjoni tal-azzjoni tal-awtoritajiet tat-taxxa u li l-effetti tagħha ma humiex retroattivi għal data preċedenti għal dik li fiha l-punti ta' liġi u ta' fatt li fuqhom hija bbażata jseħħu.

Firem